

Ir-Restawr tal-Kwadru ta' Santa Katarina fil-Belt u l-Fundazzjoni tal-Istudenti

(Hafna mit-tagħrif li jinsab f' dan l-artiklu hu bbażat fuq pubblikazzjoni tan-National Student Travel Foundation stess)

● kitba ta' Dun Joe Abela

Nafu li l-kwadru titulari tal-knisja parrokkjali tagħna, **Il-Qtugh ir-Ras ta' Santa Katarina V.M.**, li jinsab fil-kor, mhux pittura oriġinali, iżda kopja tal-kwadru famuż fil-knisja dedikata lill-Qaddisa fil-Belt Valletta, impitter miċ-ċelebri **Mattia Preti** li kien twieled fil-belt ċkejna ta' Taverna, fil-Calabria, l-Italja, fis-sena 1613. Meta kien Ruma, il-Preti rċieva diversi kummissjonijiet importanti u kellu diversi konnessjonijiet soċjali li permezz tagħhom sar midhla tal-Kavallieri ta' San Ġwann. Dawn, konxji mill-kapaċitajiet artistici tiegħu, giebu hawn Malta biex ipitter is-saqaf tal-knisja konventwali tagħhom, il-lum il-Konkatedral ta' San Ġwann, fil-Belt Valletta. Dam jghix f'Malta għal numru kbir ta' snin, sal-mewt tiegħu u hallieha hafna opri kbar. Wiehed minn dawn il-kwadri sbieħ tiegħu hu mingħajr dubju, il-kwadru titulari fil-knisja ta' **Santa Caterina d'Italia**, fil-Belt, knisja mibnija mill-Kavallieri Taljani.


Twaqqif tal-Fundazzjoni tal-Istudenti


Biex jiċċelebraw **gheluq it-tletin sena** mit-twaqqif tagħhom, l-ghaqda tal-istudenti **National Student Travel Foundation** iddeċidew li jisponsorjaw ir-restawr ta' dan il-kwadru ta' **Mattia Preti**. Verament dahlu għal biċċa xogħol li jixirqilha kull tifhir min-naha ta' dawk kollha li għandhom għal qalbhom l-Arti u l-Istorja tal-Gżejjer Maltin. Fil-programm tal-Festa ta' Santa Katarina mahrug mill-Ghaqda **Banda Żejtun** is-sena l-oħra, jien kont ktibt dwar ir-restawr tal-kappella Taljana fil-Konkatedral ta' San Ġwann, u din is-sena hassejt li għandi nikteb dwar ir-restawr ta' dan il-kwadru fil-kappella Taljana barra mill-Konkatedral. Nixtieq niġbed l-attenzjoni tal-qarrejja li responsabbli minn din il-kappella, bhala kappillan tal-komunità Taljana f'Malta, hu **Dun Gino Gauci**, il-qassis Żejtuni, li għandu hsieb li mhux biss dan il-kwadru jiġi restawrat, iżda l-kappella kollha. Fil-fatt dan l-ahhar qalli li digà armaw l-**iscaffolding** f'din l-istess kappella. In-**National Student Travel Foundation** (Malta) rat il-bidu tagħha permezz ta' att notarili fl-10 ta' Ġunju 1977, bhala fundazzjoni bla qligħ bl-iskop li tghin l-istudenti fil-mawriet kulturali tagħhom barra minn Malta. Iżda barra dan l-iskop nobbli tagħha biex tghin l-istudenti

japprezzaw l-arti – pittura, skultura, arkitettura eċċ – din l-ghaqda, f'dawn l-ahhar snin, ghenet hafna fir-restawr ta' diversi opri li jinsabu fil-Gżejjer Maltin stess.

Hidma Vasta tal-Ghaqda (Fundazzjoni)

Fost dan l-opri nsemmu r-restawr ta' żewġ kwadri Maltin, wiehed marbut ma' **Guilio Cassarino** (1582–1637), segwaċi tal-magħruf Caravaggio, u l-iehor xogħol ta' **Carlo Zimach** (1692–1766), pittur qassis minn Haż-Żebbuġ. Iż-żewġ kwadri qeghdin fil-knisja tad-Duluri fil-Pietà. Il-Fundazzjoni hadet hsieb ukoll tar-restawr tal-kwadru **Il-Magħmudja ta' Ġesù** mpitter minn **Matteo Perez d'Aleccio** (1547–1616). Wara li għamel xi xogħol fil-kappella Sistina tal-Vatikan, d'Aleccio nġieb Malta mill-Kavallieri ta' San Ġwann li kkummissjonawh ipitter ir-rakkont **tal-Assedju**





I-Kbir ghas-sala tal-Kunsill fil-Palazz tal-Gran Mastru u **Il-Magħmudija ta' Ġesù** – fil-Konkatedral ta' San Ġwann, il-Belt. Dan il-kwadru famuż dam żmien twil bhala ċentru ta' attenzjoni f'din il-knisja monumentali sakemm tqiegħed fis-sagristija fis-sena 1704, fejn dam sal-1996, meta ttieħed fil-Mużew tal-istess Konkatedral. Din il-pittura kienet sofriet hafna hsara u l-Fundazzjoni dahlet għall-ispejjeż tat-tindif u restawr tagħha fl-1999. Illum dan il-kwadru sabih jsta' jitgawda minn kulhadd fil-Mużew tal-Konkatedral. Kull min hu midhla tas-Seminarju fir-Rabat, Malta, jaf bl-istatwa grandjuża ta' **Kristu Salvatur** li qiegħda fil-ġonna quddiem il-kappella. Żmien ilu din l-istatwa tal-bronż kienet qiegħda fuq il-koppla tal-**Knisja tal-Virtù** vicin. Minn hemm tniżżlet fuq l-art minhabba li t-toqol tagħha għamel hafna hsara lill-istess kopplja. Snin ilu, il-**qaddis Dun Ġorġ Preca** kien iħobb jagħmel laqgħat f'din il-knisja għall-membri tas-Socjetà tal-M.U.S.E.U.M. Minn hemm inġiebet fil-ġonna tas-Seminarju, fejn giet restawrata bl-ispejjeż mill-istess fundazzjoni fs-sena 1984.

Aktar restawr sponsorjat mill-Fundazzjoni

Il-Fundazzjoni għenet l-ewwel studji mill-esperti tal-Istitut Ċentrali tar-Restawr ta' Ruma li kienu rakkonamdaw ix-xogħol ta' restawr fuq **ir-Relikwarju** artistiku tal-bronż indurat bid-deheb u l-fidda li fih **id-driegħ ta' San Ġwann il-Battista**. Dan ir-relikwarju kien sar miċ-ċelebri **Ciro Ferri** (1634–1689) skultur Taljan tal-Barokk u pittur li hadem hafna fuq id-dekorazzjonijiet *a fresco* fil-**Palazzo Quirinale**, Ruma, barra l-pittura fis-saqaf u dekorazzjonijiet oħra interni fil-**Palazzo Pitti**, Firenze. Dan ir-relikwarju splendidu ta' San Ġwann il-Battista jinsab fil-Mużew tal-Konkatedral ta' San Ġwann, il-Belt Valletta.

Xogħol iehor sponsorjat minn din il-Fundazzjoni kien ir-restawr ta' wahda mill-kappelli l-aktar qodma li għadha teżisti fil-forma originali tagħha fil-Gzejjer Maltin: **San Mikiel is-Sanċier** fil-limiti tar-Rabat, Malta. Din il-kappella antika, skont l-arkitetur tagħha, inbniet għall-habta ta' nofs is-seklu 15, meta allura San Girgor fiż-Żejtun kien għadu ma hax il-forma li għandu illum. Biex jinfurżaw din il-kappella ta' San Mikiel, wara żdiedu żewġ strutturi oħra, kif sar ukoll fil-knisja ta' San Girgor fiż-Żejtun. Xi bdiewa Rabtin damu jużaw il-kappella tar-Rabat biex jaħżnu fiha l-annimali u l-ghodda tar-raba' għal bosta snin. Żewġ ahwa kienu bnew haġt biex qasmu fi tnejn din il-kappella, kull parti b'bieb għaliha. Fis-sena 1981, il-Fundazzjoni salvat din il-kappella billi harġet il-flus għar-restawr tagħha u għat-twaqqiġ tal-hajt li semmejna.

Bħallikieku dan ma kienx biżżejjed, il-Fundazzjoni hallset biex saret it-tieqa maestuża **stained glass** fuq l-artal maġġur fil-kappella noe-gotika taċ-**ċimiteru tal-Addolorata** minn **Emanuel Cauchi** artiżt Franċiż tax-xogħol fil-ħġieġ li jgawdi fama internazzjonali.

Cauchi hadem fuq it-tema, **Il-Qawmien ta' Ġesù mill-Mewt**, u uża r-raġġi tax-xemx fuq il-ħġieġ b'logħob impressjonanti ta' kuluri, fejn jispikkaw l-isfar, l-aħmar, l-abjad u l-iswed.

Sante Guido Restawro

Ir-restawr tal-kwadru tal-Martirju ta' Santa Katarina fil-knisja **Santa Caterina d'Italia** fil-Belt Valletta ġie kkummissjonat lid-ditta ċelebri **Sante Guido Restawro e Conservazione di Opere d'Arte** taħt id-direzzjoni ta' Sante Guido u Giuseppe Mantella, ditta li ilha fix-xogħol ta' restawr mis-sena 1982. Bħallissa hi responsabbli mir-restawr **tal-Artal fuq il-qabar tal-Appostlu San Pawl** u mir-restawr tal-monument grandjuż tal-bronż tal-**Papa Sistu IV della Rovere**, it-tnejn fil-Bażilika ta' San Pietru, il-Vatikan. Id-ditta organizzat ukoll Wirja ta' Arti Sagra Medjovali fil-Bażilika ta' **Santa Maria Maggiore**, Ruma. Qiegħda wkoll tirrestawra l-istatwa kbira tal-**Papa Urbanu VIII** fil-Mużew Capitalini, Ruma, xogħlo artistiku minn **Gian Lorenzo Bernini**. Fil-Knisja ta' Santa Katarina f'Magnapli, Ruma, id-ditta qiegħda tirrestawra **L-Estasi ta' Santa Katarina ta' Siena**, xogħol iċ-ċelebri **skultur Malti Melchiorre Gafà**. Hi wkoll involuta fir-restawr tal-**Arki Trijunfali** u l-faċċata tal-Konkatedral ta' San Ġwann, il-Belt Valletta. Dan barra xogħlijiet oħra ta' restawr li d-ditta **Sante Guidi Restawro** għaddejja bihom bħallissa, iżda nahseb li semmejt biżżejjed biex nuri l-esperjenza kbira u l-kapaċità fir-restawr li tgawdi din id-ditta li giet ikkummissjonata tirrestawra l-kwadru mpitter minn Mattia Preti fil-knisja ta' **Santa Caterina d'Italia**, il-Belt Valletta.

Il-Proċess tar-Restawr

Ir-restawr tal-kwadru jibda billi ssir analiżi xjentifika tiegħu permezz tal-**X-Rays** biex tiġi stabilità l-kompożizzjoni tiegħu u l-bidliet li saru fuqu matul is-snin. Imbagħad jiġi applikat drapp fuq wara tal-kwadru biex jagħtih is-saħħa. Isir it-tindif tiegħu billi jitnehħa dak li ġie maż-żmien miżjud fuq l-originali – jintuża likwidu apposta. Jimtela l-vojt bi **plaster** magħmul mill-kompożizzjoni simili għas-saff preparatorju originali. Il-partijiet hekk trattati jiġu kkuluriti bl-użu ta' kuluri li jggarantixxu li ma jispicċawx mal-mixja tas-snin – hekk il-kwadru jiehu l-glorja u l-aspett li kellu fil-bidu. Fl-aħħar jiġi miksi b'saff protettiv li jagħmlu wisq attreanti fil-ghajnejn ta' min iħares lejha.

Il-Fundazzjoni tal-Istudanti hejjiet programm edukattiv li jikkumplimenta dan ix-xogħol utli ta' restawr. Saru konferenzi minn esperti Taljani u Maltin fil-qasam tar-restawr, diskussjonijiet għall-istudenti u boroż ta' studju f'Malta kif ukoll fl-Italja għaž-żgħažagh li jixtiequ jkomplu karriera fir-restawr. Jalla din il-Fundazzjoni tkompli taħdem biex l-opri tal-arti li huma tant numerużi fil-gzejjer tagħna, jiġu aktar apprezzati u salvati għall-ġenerazzjonijiet ġejjiena.